

REGIONAL NEWS UNIT
ALL INDIA RADIO, GUWAHATI
0000000000

Date : 25-05-2024

Time : 0900 Hrs

Assamese Morning Bulletin

HEADLINES

- ১। দেশৰ ৭খন ৰাজ্য আৰু এটা কেন্দ্ৰীয়শাসিত অঞ্চলৰ মুঠ ৫৮টা সংসদীয় সমষ্টিত আজি লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণ।
- ২। দেশত সপ্তম তথা অন্তিম পৰ্যায়ৰ নিৰ্বাচনৰ প্ৰচাৰ অব্যাহত। এই পৰ্যায়ত ৭খন ৰাজ্য আৰু এটা কেন্দ্ৰীয় শাসিত অঞ্চলৰ ৫৭টা সমষ্টিত ১ জনত হ'ব ভোটগ্ৰহণ।
- ৩। গৰমৰ পৰিপ্ৰেক্ষিতত ৰাজ্যৰ কেইবাখনো জিলাৰ বিদ্যালয়ৰ পাঠদানৰ সময়সূচী সাল-সলনি। জিলা প্ৰশাসনৰ বিদ্যালয়ৰ পাঠদানৰ নতুন সময়সূচী প্ৰকাশ।
- ৪। ৰাজ্যৰ বিভিন্ন বিশ্ববিদ্যালয়ৰ অধীনৰ স্নাতক আৰু স্নাতকোত্তৰ নামভৰ্তি অহা ২৭ মে'ত সমৰ্থ প'ৰ্টেলৰ জৰিয়তে আৰম্ভ।

আৰু

- ৫। আই পি এল ক্ৰিকেট প্ৰতিযোগিতাত ৰাজস্থান ৰয়েলছক ৩৬ ৰানত পৰাস্ত কৰি ছানৰাইজাৰ্ছ হায়দৰাবাদ ফাইনেলত প্ৰবেশ।

০০০০০০

দেশৰ ৭ খন ৰাজ্য আৰু এটা কেন্দ্ৰীয়শাসিত অঞ্চলৰ মুঠ ৫৮ টা সংসদীয় সমষ্টিত আজি লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণ আৰম্ভ হৈছে। পুৱা ৭ বজাত আৰম্ভ হোৱা এই ভোটগ্ৰহণ সন্ধিয়া ৬ বজাত সামৰণি পৰিব। আজি ভোটগ্ৰহণ অনুষ্ঠিত হোৱা সমষ্টিসমূহৰ ভিতৰত বিহাৰৰ ৮টা, হাৰিয়ানাৰ ১০টা, ঝাৰখণ্ডৰ ৪টা, দিল্লীৰ ৭টা, ওড়িশাৰ ছটা, উত্তৰ প্ৰদেশৰ ১৪টা, পশ্চিমবংগৰ ৮টা আৰু জম্মু-কাশ্মীৰৰ এটা সমষ্টি আছে। এই সমষ্টিকেইটাৰ বাবে মুঠ ৮৮৯ গৰাকী প্ৰাৰ্থীয়ে প্ৰতিদ্বন্দ্বিতা আগবঢ়াইছে। এই পৰ্যায়ত ১১ কোটি ১৩ লাখৰো অধিক ভোটাধিকাৰী গণতান্ত্ৰিক অধিকাৰ সাব্যস্ত কৰাৰ সুযোগ লাভ কৰিব।

এই পৰ্যায়ত বিজেপি নেতা ধৰ্মেন্দ্ৰ প্ৰধান, মানেকা গান্ধী মনোহৰ লাল খট্টৰ, সন্নিহিত পাত্ৰা, বাপুৰি স্বৰাজ, মনোজ তিৱাৰী, কংগ্ৰেছৰ দীপেন্দ্ৰ সিং ছড্ডা, কুমাৰী শ্বেলজা, ৰাজ বাববৰ, কনহইয়া কুমাৰ, সমাজবাদী প্ৰাৰ্থীৰ ধৰ্মেন্দ্ৰ যাদৱ আৰু পি ডি পিৰ মুৰব্বী মেহবুবা মুফ্টি আদিৰ ৰাজনৈতিক ভাগ্য নিৰ্ণয় হ'ব। ষষ্ঠ পৰ্যায়ৰ সমান্তৰালভাৱে ওড়িশা বিধানসভাৰ ৪২ খন আসনৰ বাবেও ভোটগ্ৰহণ চলি আছে।

আয়োগে ভোটগ্ৰহণ সুচাৰুৰূপে সম্পন্ন কৰাৰ বাবে প্ৰয়োজনীয় ব্যৱস্থা গ্ৰহণ কৰিছে। বয়োজ্যেষ্ঠ আৰু দিব্যাংগসহ প্ৰতিগৰাকী ভোটাৰে যাতে সহজে গণতান্ত্ৰিক অধিকাৰ সাব্যস্ত কৰিব পাৰে, তাৰ বাবে ভোটগ্ৰহণ কেন্দ্ৰসমূহত খোৱাপানী, ছাঁ, শৌচালয়, বিদ্যুৎ, বেঞ্চ, হুইল চেয়াৰ আদিৰ ব্যৱস্থা কৰা হৈছে। ৰাজ্যিক মুখ্য নিৰ্বাচনী বিষয়া, জিলা নিৰ্বাচনী বিষয়া আৰু সংশ্লিষ্ট বিষয়াসকলক গৰমৰ সন্মুখীন হোৱাৰ বাবে পৰ্যাপ্ত ব্যৱস্থা গ্ৰহণ কৰিছে। নিৰ্বাচন হ'বলগীয়া এলেকাসমূহত অপ্ৰীতিকৰ ঘটনা ৰোধ কৰাৰ লগতে মুক্ত আৰু নিকা নিৰ্বাচন সুনিশ্চিত কৰাৰ বাবে সুৰক্ষা ব্যৱস্থা কটকটীয়া কৰি তোলা হৈছে।

লোকসভা নিৰ্বাচনৰ ষষ্ঠ পৰ্যায়ৰ ভোটগ্ৰহণৰ সমান্তৰালভাৱে সপ্তম তথা অন্তিম পৰ্যায়ৰ নিৰ্বাচনৰ প্ৰচাৰ অব্যাহত আছে। এই পৰ্যায়ত পহিলা জুনত ৭ খন ৰাজ্য আৰু এটা কেন্দ্ৰীয় শাসিত অঞ্চলৰ ৫৭টা সমষ্টিত ভোটগ্ৰহণ কৰা হ'ব। মুঠ ৯০৪ গৰাকী প্ৰাৰ্থীয়ে সপ্তম পৰ্যায়ত প্ৰতিদ্বন্দ্বিতা আগবঢ়াইছে।

প্ৰধানমন্ত্ৰী তথা বিজেপিৰ জ্যেষ্ঠ নেতা নৰেন্দ্ৰ মোদী আজি নিৰ্বাচনী প্ৰচাৰৰ উদ্দেশ্যে দিনজোৰা ভ্ৰমণসূচীৰে বিহাৰলৈ যাব। শ্ৰীমোদীয়ে ভ্ৰমণ কালত পাটনা, ৰোহতাছ আৰু বাল্মীকী জিলাত তিনিখন নিৰ্বাচনী সভাত ভাষণ দিব। শ্ৰীমোদীয়ে কালি পাঞ্জাবত জলন্ধৰ আৰু দিনানগৰত প্ৰচাৰ চলায়।

একেদৰে বিজেপিৰ জ্যেষ্ঠ নেতা অমিত শ্বাহে কালি বিহাৰ আৰু ঝাৰখণ্ডত কেইবাখনো নিৰ্বাচনী সভাত ভাগ লয়। ইপিনে, কংগ্ৰেছৰ সাধাৰণ সম্পাদক শচীন পাইলটে কালি পাঞ্জাবৰ শ্ৰীআনন্দপুৰ চাহিব সমষ্টিত দলীয় প্ৰাৰ্থীৰ হকে প্ৰচাৰত ভাগ লয়। আনহাতে বহুজন সমাজবাদী পাৰ্টিৰ সভানেত্ৰী মায়ারতীয়ে কালি পাঞ্জাবৰ নৰানগৰত নিৰ্বাচনী সভাক সম্বোধন কৰে।

০০০০০০০

প্ৰচণ্ড গৰমৰ প্ৰতি লক্ষ্য ৰাখি ৰাজ্যৰ কেইবাখনো জিলাৰ বিদ্যালয়সমূহৰ পাঠদানৰ সময়সূচী সাল-সলনি কৰা হৈছে। বঙাইগাঁও, কাৰ্বি আংলং আৰু কামৰূপ মহানগৰ জিলা প্ৰশাসনে পাঠদানৰ নতুন সময়সূচীৰ নিৰ্দেশনা জাৰি কৰিছে। সেই অনুসৰি বঙাইগাঁও জিলাৰ নিম্ন প্ৰাথমিক বিদ্যালয়ৰ পাঠদানৰ সময় পুৱা ৭ বজাৰ পৰা ১০ বজালৈ আৰু মধ্য ইংৰাজী বিদ্যালয়ৰ পাঠদানৰ সময় পুৱা ৭ বজাৰ পৰা ১১ বজালৈ নিৰ্ধাৰণ কৰা হৈছে। একেদৰে জিলাখনত উচ্চতৰ মাধ্যমিক বিদ্যালয়ৰ পাঠদানৰ সময় পুৱা ৭ বজাৰ পৰা দুপৰীয়া ১২ বজালৈ নিৰ্ধাৰণ কৰা হৈছে। ইয়াৰ লগতে বিদ্যালয়সমূহত মুকলি আকাশৰ তলত খেলা-ধূলা আৰু প্ৰাতঃ সভা আদি নকৰিবলৈ নিৰ্দেশনা জাৰি কৰা হৈছে।

ইপিনে, কাৰ্বি আংলং জিলাৰ প্ৰাথমিক বিদ্যালয়ৰ পাঠদানৰ সময় পুৱা ৮ বজাৰ পৰা দুপৰীয়া চাৰে ১২ বজালৈ নিৰ্ধাৰণ কৰা হৈছে। জিলাখনৰ মাধ্যমিক আৰু উচ্চ প্ৰাথমিক বিদ্যালয়ৰ পাঠদানৰ সময় পুৱা ৮ বজাৰ পৰা দুপৰীয়া ১ বজালৈ, উচ্চতৰ মাধ্যমিক বিদ্যালয়ৰ পাঠদানৰ সময় পুৱা ৮ বজাৰ পৰা দুপৰীয়া ডেৰ বজালৈ নিৰ্ধাৰণ কৰা হৈছে।

কামৰূপ মহানগৰ জিলা প্ৰশাসনে জাৰি কৰা নিৰ্দেশনা অনুসৰি জিলাখনৰ প্ৰাথমিক বিদ্যালয়ৰ পাঠদানৰ সময় পুৱা চাৰে ৭ বজাৰ পৰা দুপৰীয়া ১২ বজালৈ নিৰ্ধাৰণ কৰা হৈছে। একেদৰে মাধ্যমিক বিদ্যালয়ৰ পাঠদানৰ সময় পুৱা চাৰে ৭ বজাৰ পৰা দুপৰীয়া চাৰে ১২ বজালৈ, উচ্চ আৰু উচ্চতৰ মাধ্যমিকৰ পাঠদানৰ সময় পুৱা চাৰে ৭ বজাৰ পৰা দুপৰীয়া ১ বজালৈ নিৰ্ধাৰণ কৰা হৈছে। ইয়াৰ উপৰি শিক্ষানুষ্ঠানসমূহক পৰ্যাপ্ত শীতল খোৱাপানীৰ ব্যৱস্থা কৰিবলৈ নিৰ্দেশনা জাৰি কৰা হৈছে। গ্ৰীষ্ম প্ৰবাহৰ ফলত স্বাস্থ্যজনিত সমস্যাত ভোগা শিক্ষাৰ্থীক চিকিৎসাৰ ব্যৱস্থা কৰিবলৈও নিৰ্দেশনা জাৰি কৰা হৈছে।

০০০০

ৰাজ্যৰ বিভিন্ন বিশ্ববিদ্যালয়ৰ অধীনৰ স্নাতক আৰু স্নাতকোত্তৰ নামভৰ্তি অহা ২৭ মে'ত সমৰ্থ প'ৰ্টেলৰ জৰিয়তে আৰম্ভ হ'ব। এই সন্দৰ্ভত ৰাজ্যৰ উচ্চ শিক্ষা বিভাগে অধিসূচনা জাৰি কৰিছে। ইয়াৰ অধীনত ৪ বছৰীয়া স্নাতক পাঠ্যক্ৰম, ৫ বছৰীয়া সংহত স্নাতকোত্তৰ পাঠ্যক্ৰমৰ নামভৰ্তিৰ বাবে ছাত্ৰ-ছাত্ৰীসকলে আবেদন কৰিব পাৰিব। চি ইউ ই টি পৰীক্ষাত অৱতীৰ্ণ নোহোৱা ছাত্ৰ-ছাত্ৰীয়েও এই প'ৰ্টেলৰ জৰিয়তে সকলো চৰকাৰী অথবা প্ৰাদেশীকৃত, স্বায়ত্বশাসিত মহাবিদ্যালয়ত নামভৰ্তিৰ বাবে আবেদন কৰিব পাৰিব। ইয়াৰ উপৰি ৰাজ্যিক বিশ্ববিদ্যালয় আৰু অসম বিশ্ববিদ্যালয়ৰ অনুমোদনপ্ৰাপ্ত মহাবিদ্যালয়তো নামভৰ্তিৰ বাবে ছাত্ৰী-ছাত্ৰীসকলে আবেদন কৰিব পাৰিব। নামভৰ্তি প'ৰ্টেলটোত মেধাভিত্তিত বাছনিৰ তালিকা প্ৰকাশ কৰা হ'ব। চি ইউ ই টি পৰীক্ষাত অৱতীৰ্ণ নোহোৱা ছাত্ৰ-ছাত্ৰীৰ বাছনিৰ তালিকা ১০ জুনৰ পৰা ১৬ জুনৰ ভিতৰত প্ৰকাশ কৰা হ'ব। এই তালিকাত বাছনিভুক্ত ছাত্ৰ-ছাত্ৰীৰ নামভৰ্তি ১১ জুনৰ পৰা ১৯ জুনৰ ভিতৰত সম্পন্ন হ'ব। একেদৰে চি ইউ ই টি পৰীক্ষাত অৱতীৰ্ণ হোৱা ছাত্ৰ-ছাত্ৰীৰ বাছনিৰ তালিকা ৯ জুলাইৰ পৰা ১৬ জুলাইৰ ভিতৰত প্ৰকাশ পাব। এই তালিকাত বাছনিভুক্ত শিক্ষাৰ্থীৰ নামভৰ্তিৰ ১০

জুলাইৰ পৰা ১৮ জুলাইৰ ভিতৰত সম্পন্ন হ'ব। ছাত্ৰ-ছাত্ৰীসকলে
ASSAMADMISSION.SAMARTH.AC.IN প'ৰ্টেলৰ জৰিয়তে আবেদন কৰিব পাৰিব।

০০০০

আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগৰ আজি নিশা ৮ বাজি ২ মিনিটত প্ৰচাৰ হ'বলগীয়া
দৃষ্টিপাত অনুষ্ঠানত নতুন ফৌজদাৰী আইন সন্দৰ্ভত আলোচনা কৰা হ'ব। এই অনুষ্ঠানত অসম আৰক্ষীৰ অপৰাধ
অনুসন্ধান শাখাৰ অতিৰিক্ত আৰক্ষী সঞ্চালকপ্ৰধান মুন্নাপ্ৰসাদ গুপ্তা অতিথি হিচাপে উপস্থিত থাকিব। অনুষ্ঠানৰ আঁত
ধৰিব মানস প্ৰতীম শৰ্মাই।

০০০

উত্তৰ-পূব সীমান্ত ৰে'লৱেই ক্ৰীড়া কোটাৰ অধীনত পুৰুষ আৰু মহিলাৰ ২৪টা পদৰ বাবে নিযুক্তিৰ
অধিসূচনা প্ৰকাশ কৰিছে। ভাৰতীয় নাগৰিক আৰু যোগ্যতাৰ সকলো মাপকাঠি পূৰ্ণ কৰা ক্ৰীড়া ক্ষেত্ৰৰ সৈতে জড়িত
ব্যক্তিসকলে এই আবেদন দাখিল কৰিব পাৰিব। এই নিযুক্তি লেবেল একৰ পৰা পঞ্চমলৈকে বিভিন্ন পদৰ বাবে হ'ব।
পদসমূহৰ বাবে আবেদনৰ অন্তিম দিন ৯ জুন ধাৰ্য্য কৰা হৈছে। আগ্ৰহী প্ৰাৰ্থীয়ে www.nfr.indianrailways.gov.in
ৱেবচাইট যোগে আবেদন কৰিব পাৰিব। ভাৰোত্তোলন, গল্ফ, বক্সিং, চাইক্লিং, ক্ৰিকেট, বেডমিণ্টন, ফুটবল, টেবল
টেনিচ খেলুৱৈসকলে এই পদসমূহৰ বাবে অনলাইন প্ৰক্ৰিয়া সম্পূৰ্ণ কৰি আবেদন কৰিব পাৰিব। নিযুক্তিৰ বাবে
লেভেল চাৰি আৰু পাঁচ পদত আবেদন কৰা প্ৰাৰ্থীসকলৰ বাবে ১ জুলাই ২০২৪ আৰু লেভেল ১ৰ পৰা ৩ নম্বৰ পদৰ
বাবে আবেদনকাৰী প্ৰাৰ্থীসকলৰ নিৰ্ধাৰিত বয়সৰ সীমা চলিত বছৰৰ ১ জানুৱাৰীলৈ ১৮ৰ পৰা ২৫ বছৰৰ ভিতৰত
ধাৰ্য্য কৰা হৈছে। অহা ২০ আৰু ২৮ জুনত প্ৰাথমিক বাছনি অনুষ্ঠিত হোৱাৰ সম্ভাৱনা আছে আৰু প্ৰাৰ্থীসকলে সংশ্লিষ্ট
ভাষাৰ বাবে নিজক সাজু কৰিব লাগিব। উত্তৰ-পূব সীমান্ত ৰে'লৱেই আন্তৰ্জাতিক মানৰ খেলুৱৈ চিনাক্ত কৰি
তেওঁলোকৰ ক্ৰীড়া প্ৰতিভা বিকশাই তোলাৰ বাবে এই সুযোগ প্ৰদান কৰিব।

০০০০০

আকাশবাণী গুৱাহাটী আঞ্চলিক বাতৰি বিভাগে অহা ৪ জুনত লোকসভা নিৰ্বাচনৰ ভোটগণনাৰ দিনা
জনাদেশ-২০২৪ শীৰ্ষক দিনজোৰা অনুষ্ঠান প্ৰচাৰ কৰিব। এই অনুষ্ঠানত কেইবাগৰাকীও বিশ্লেষক আৰু সমল ব্যক্তিৰ
উপস্থিতত ভোটগণনাৰ শেহতীয়া তথ্য সম্পৰ্কে আলোচনা কৰাৰ লগতে দেশ আৰু ৰাজ্যৰ বিভিন্ন সমষ্টিৰ পৰা
আকাশবাণীৰ সংবাদদাতাৰ সৈতে সংযোগ স্থাপন কৰি পোনপটীয়াকৈ ভোটগণনাৰ শেহতীয়া তথ্য প্ৰচাৰ কৰা হ'ব।
অনুষ্ঠানটো পুৱা ৯ বাজি ১৫ মিনিটৰ পৰা অব্যাহত থাকিব। এই অনুষ্ঠানটো NEWS ON AIR এপ, আমাৰ ইউটিউব
চেনেল AIR NEWS GUWAHATI আৰু X হেণ্ডেল @AIRNEWS_GHY যোগে পোনপটীয়াকৈ প্ৰচাৰ কৰা
হ'ব।

০০০০০০০০

ভাৰতীয় বায়ুসেনা বাহিনীয়ে অগ্নিবীৰ বায়ু মিউজিচিয়ান পদত নিযুক্তিৰ বাবে সংস্থাটোৰ ৱেবছাইটত জাননী
জাৰি কৰিছে। agnipathvayu.cdac.in ৱেবছাইটত সংশ্লিষ্ট পদৰ বাবে পঞ্জীয়ন আৰম্ভ হৈছে। বিভাগটোৱে
প্ৰকাশ কৰা অনুসৰি দশম শ্ৰেণী উত্তীৰ্ণ প্ৰাৰ্থীসকলে বিজ্ঞাপনত উল্লেখ থকা অতিৰিক্ত যোগ্যতাসহ অহা ৫ জুন বা
ইয়াৰ পূৰ্বে আবেদন কৰিব পাৰিব। ২০০৪ চনৰ ২ জানুৱাৰীৰ পৰা ২০০৭ চনৰ ২ জুলাইৰ ভিতৰত জন্ম হোৱা
অবিবাহিত পুৰুষ আৰু মহিলা প্ৰাৰ্থীসকলে এই পদৰ বাবে অনুষ্ঠিত পৰীক্ষাত অৱতীৰ্ণ হ'ব পাৰিব। অহা ৩ জুলাইৰ
পৰা ১২ জুলাইলৈ কাণপুৰ আৰু বেংগালুৰুত এই পৰীক্ষা অনুষ্ঠিত হ'ব। এই পদৰ বাবে বাছনি প্ৰক্ৰিয়া তিনিটা
পৰ্যায়ত সম্পন্ন হ'ব। ইতিমধ্যে ভাৰতীয় বায়ুসেনা বাহিনীয়ে চৰকাৰী ৱেব ছাইটত শিক্ষাগত অৰ্হতা, বৃত্তিগত অৰ্হতা
তথা অন্যান্য তথ্য সামৰি যোগ্যতাৰ সবিশেষ আপলোড কৰিছে।

০০০০০০০০

ৰাজ্যৰ বিভিন্ন ঠাইত পাতলীয়াৰ পৰা মজলীয়া বৰষুণ আৰু বজ্ৰপাত হোৱাৰ সম্ভাৱনা আছে বুলি গুৱাহাটীৰ আঞ্চলিক বতৰ বিজ্ঞান কেন্দ্ৰই প্ৰকাশ কৰিছে। আনহাতে, ২৬ মে' অৰ্থাৎ কাইলৈ ৰাজ্যৰ দুই-এঠাইত ঘণ্টাত ৩০ৰ পৰা ৪০ কিলোমিটাৰ বেগেৰে ধুমুহা আৰু ধাৰাষাৰ বৰষুণ হোৱাৰ সম্ভাৱনা আছে। সোমবাৰেও ধাৰাসাৰ বৰষুণ হোৱাৰ সম্ভাৱনা থকাৰ কথা বতৰ বিজ্ঞান কেন্দ্ৰই প্ৰকাশ কৰিছে। ৰাজ্যৰ কিছু কিছু অঞ্চলত উষ্ণতা হ্রাস পোৱাৰো সম্ভাৱনা আছে বুলি বতৰ বিজ্ঞান কেন্দ্ৰই প্ৰকাশ কৰিছে। বংগোপসাগৰত ঘূৰ্ণীবতাহৰ ফলত উত্তৰ-পূবত বতৰ পৰিৱৰ্তনৰ সম্ভাৱনা প্ৰকাশ কৰা হৈছে।

ইপিনে, গুৱাহাটী মহানগৰৰ লগতে ৰাজ্যখনৰ অধিকাংশ জিলাত গ্ৰীষ্মৰ প্ৰকোপ বৃদ্ধি হোৱাত দৈনন্দিন জীৱনত ব্যাঘাত হৈছে। কালিৰ দিনটোত ঠাই বিশেষে তাপমাত্ৰা ৩৯ ডিগ্ৰী চেলছিয়াছ স্পৰ্শ কৰাৰ উপৰি গ্ৰীষ্ম প্ৰবাহৰ ফলত হোৱা বিভিন্ন ৰোগত বহু লোক আক্ৰান্ত হৈছে।

০০০০০০০

ৰাজ্যৰ প্ৰাক্তন মুখ্য সচিব, অৰ্থনীতিবিদ হৰেন্দ্ৰ নাথ দাসৰ যোৱা নিশা গুৱাহাটীৰ নিজা বাসভৱনত মৃত্যু হয়। মৃত্যুৰ সময়ত তেওঁৰ বয়স আছিল ৮৯ বছৰ। ১৯৬১ চনৰ আই এছ বিষয়া হৰেন্দ্ৰ নাথ দাস ১৯৯০ৰ পৰা ১৯৯৫ চনলৈ ৰাজ্যৰ মুখ্য সচিব পদত কাৰ্যনিৰ্বাহ কৰিছিল। ৰাজ্যৰ বিত্ত সচিবৰ উপৰিও অন্যান্য বহু প্ৰশাসনীয় দায়িত্বত থকা হৰেন্দ্ৰ নাথ দাস কেন্দ্ৰীয় চৰকাৰৰ বিত্তীয় মন্ত্ৰালয়ৰ সঞ্চালক পদতো অধিষ্ঠিত হৈছিল। দাসৰ মৃত্যুত বৰ্তমান মুখ্য সচিব ৰবি কোটা, মহানগৰ আৰক্ষী আয়ুক্তকে ধৰি বিভিন্নজনে শ্ৰদ্ধা নিবেদন কৰে।

০০০০০

পেৰুত অনুষ্ঠিত আই ডব্লিউ এফ বিশ্ব যুৱ ভাৰত্তোলন প্ৰতিযোগিতাত অসমৰ দেৱব্ৰত ভৰালীয়ে স্বৰ্ণ পদক লাভ কৰি ৰাজ্যলৈ সুনাম কঢ়িয়াই আনিছে। ৭৩ কেজি শাখাত স্নেটছত ১৩৬ কেজি আৰু ক্লিন এণ্ড জাৰ্কত ১৬০ কেজি উত্তোলন কৰি ভৰালীয়ে এই সাফল্য অৰ্জন কৰিছে। যুৱ ভাৰত্তোলকৰ দলটো মুখ্য প্ৰশিক্ষক ৰূপত অসমৰ অলকেশ বৰুৱাই নেতৃত্ব প্ৰদান কৰিছে।

০০০০০০০

ছানৰাইজাৰ্ছ হায়দৰাবাদে যোৱানিশা চেম্ৰাইৰ এম এ চিদাম্বৰম ষ্টেডিয়ামত অনুষ্ঠিত আই পি এল ক্ৰিকেট প্ৰতিযোগিতাৰ দ্বিতীয়খন কোৱালিফায়াৰ খেলত ৰাজস্থান ৰয়েলছক ৩৬ ৰানত পৰাস্ত কৰি ফাইনেলত প্ৰৱেশ কৰে। ৰাজস্থান ৰয়েলছে ১৭৬ ৰানৰ বিজয় লক্ষ্যৰে খেল আৰম্ভ কৰি নিৰ্ধাৰিত ২০ অভাৱত ৭টা উইকেট হেৰুৱাই ১৩৯ ৰানহে কৰিবলৈ সমৰ্থ হয়। ৰাজস্থানৰ হৈ প্ৰব জুৰেলে ৩৫টা বলত ৫৬ ৰান কৰি আউট নোহোৱাকৈ থাকে। হায়দৰাবাদৰ শ্বাহবাদ আহমেদে তিনিটা আৰু অভিষেক শৰ্মাই দুটা উইকেট দখল কৰে। ইয়াৰ পূৰ্বে ছানৰাইজাৰ্ছ হায়দৰাবাদে প্ৰথমে বেট ধৰাৰ আমন্ত্ৰণ লাভ কৰি ২০ অভাৱত ৯টা উইকেটৰ বিনিময় ১৭৫ ৰান কৰে। হায়দৰাবাদৰ হৈ হেনৰিক ক্লাছনে ৩৪টা বলত ৫০ ৰানৰ বৰঙণি আগবঢ়ায়। ৰাজস্থানৰ হৈ ট্ৰেণ্ট বোল্ট আৰু অৱেশ খানে তিনিটাকৈ উইকেট লাভ কৰে।

ছানৰাইজাৰ্ছ হায়দৰাবাদ কাইলৈ একেখন ষ্টেডিয়ামত হ'বলগীয়া ফাইনেলত কলকাতা নাইট ৰাইডাৰ্ছৰ বিৰুদ্ধে অৱতীৰ্ণ হ'ব। উল্লেখযোগ্য যে, কলকাতা নাইট ৰাইডাৰ্ছে প্ৰথমখন কোৱালিফায়াৰ খেলত ছানৰাইজাৰ্ছ হায়দৰাবাদক পৰাভূত কৰিছিল।

০০০০০

প্ৰচণ্ড গৰমে দহিছে ৰাজ্যবাসীক, গৰমৰ প্ৰকোপ আৰু তাপমাত্ৰা অধিক বৃদ্ধিত ৰাজ্যত অস্বাভাৱিক পৰিৱেশৰ সৃষ্টি হৈছে, স্ববিধ হৈ পৰিছে জনজীৱন, পশু-পক্ষীৰ মাজতো হাহাকাৰ। এই বাতৰিক গুৱাহাটীৰ পৰা প্ৰকাশিত প্ৰতিখন বাতৰি কাকতে আজি প্ৰথম পৃষ্ঠাত প্ৰকাশ কৰিছে। 'জেঠৰ ৰ'দ নহয়, যেন অগ্নিস্ফুলিঙে' শিৰোনামেৰে অসমীয়া খবৰ কাকতে এই বাতৰিক মুখ্য বাতৰিৰ স্থান দিছে। আনহাতে, নিয়মীয়া বাৰ্তা কাকতে এই বাতৰিক 'হৃদ ষ্ট্ৰোকত ৰংজুলিৰ ৬০ৰ উৰ্ধৰ তিনি ব্যক্তিৰ মৃত্যু' শিৰোনামেৰে প্ৰথম পৃষ্ঠাত প্ৰকাশ কৰিছে।

গৰম বন্ধত চৰকাৰী কাম নকৰে শিক্ষকসকলে, শিক্ষামন্ত্ৰীৰ কাণ্ডত ক্ষুব্ধ ১২ টাকৈ শিক্ষক সংগঠন। এই বাতৰিক ‘গৰম বন্ধত কোনো চৰকাৰী কাম নকৰাৰ সিদ্ধান্ত শিক্ষক মঞ্চৰ’ শিৰোনামেৰে অসমীয়া প্ৰতিদিন কাকতে প্ৰথম পৃষ্ঠাত প্ৰকাশ কৰিছে।

মটক ৰজাক সৰ্বানন্দ সিংহৰ ২২২ সংখ্যক তিথি উপলক্ষে তিনিচুকীয়াত সৰ্বানন্দ সিংহৰ প্ৰতিমূৰ্তি উন্মোচন কেন্দ্ৰীয় মন্ত্ৰী সৰ্বানন্দ সোণোৱালৰ। এই বাতৰিক দৈনিক অগ্ৰদূত কাকতে প্ৰথম পৃষ্ঠাত স্থান দিছে।

সমগ্ৰ ৰাজ্যৰ লগতে কাজিৰঙাতো অত্যধিক উত্তাপ বৃদ্ধি পোৱাত পানী বিচাৰি হাবাথুৰি খাবলগীয়া হৈছে বন্যপ্ৰাণীয়ে। এই বাতৰিক ‘নিৰ্জল কাজিৰঙাত হাহাকাৰ কৰিছে তৃষ্ণাতুৰ বন্যপ্ৰাণীয়ে’ শিৰোনামেৰে আমাৰ অসম কাকতে প্ৰথম পৃষ্ঠাত প্ৰকাশ কৰিছে।

অসমত যোৱা দুটা দশকত সংকুচিত হৈছে ১ দশমিক ৩ লাখ হেক্টৰ বনভূমি। আনহাতে, এই সময়ছোৱাত হ্রাস পাইছে ২ দশমিক ৬-৯ লাখ হেক্টৰ বৃক্ষ আৱৰণ। ফলত ৰাজ্যত অস্বাভাৱিকভাৱে বৃদ্ধি পাইছে সৰ্বোচ্চ আৰু সৰ্বনিম্ন তাপমান। এই বাতৰিক দৈনিক অসম কাকতে প্ৰথম পৃষ্ঠাত স্থান দিছে।

দেশত আজি ষষ্ঠ পৰ্যায়ৰ নিৰ্বাচন। এই বাতৰিক Voting for 58 seats in 6th Phase of polls today শিৰোনামেৰে **The Assam Tribune** কাকতে প্ৰকাশ কৰিছে।

খাৰুৱা তেলৰ অধিক উৎপাদন সম্পৰ্কীয় এটা বাতৰি **The Sentinel** কাকতে More Crude oil Produced in February this year then in February 2023 শিৰোনামেৰে প্ৰকাশ কৰিছে।

আজি প্ৰকাশিত অন্যান্য বাতৰিৰ ভিতৰত আছে - ৰাজ্যৰ ভিন্ন প্ৰান্তৰ সত্ৰ-নামঘৰত মহাপুৰুষ মাধৱদেৱৰ আবিৰ্ভাৱ তিথি পালন, অৰ্থনীতিবিদ, প্ৰাক্তন মুখ্য সচিব হৰেন্দ্ৰ নাথ দাসৰ দেহাৱসান আকাশমাৰ্গৰ সমস্যাৰ বাবে আজি হজযাত্ৰাৰ বিমান বাতিল, ইত্যাদি এয়াই আছিল আজি গুৱাহাটীৰ পৰা প্ৰকাশিত বাতৰি কাকতসমূহৰ প্ৰথম পৃষ্ঠাৰ বাতৰিত চমু অৱলোকন।

০০০০০০০০

সমাপ্ত